



Azərbaycan Respublikası
Mədəniyyət və Turizm Nazirliyi



F. Köçərli adına
Respublika Uşaq Kitabxanası



Sənət köhlənindən enməyən şair – Cabir Novruz

Cabir Novruzun 85 illik yubileyi münasibətilə mərkəzi kitabxanaların uşaq şöbələri, MKS-nin şəhər, qəsəbə, kənd kitabxana filialları üçün hazırlanmış metodik vəsait

Bakı – 2018

Tərtibçilər:

**Aynurə Əliyeva
Şəhla Əliyeva**

Redaktor:

Könül Ağazadə

**İxtisas redaktoru və
buraxılışa məsul:**

Şəhla Qəmbərova
Əməkdar Mədəniyyət işçisi

Sənət köhlənindən enməyən şair – Cabir Novruz: Cabir Novruzun 85 illik yubileyi münasibətilə mərkəzi kitabxanaların uşaq şöbələri, MKS-nin şəhər, qəsəbə, kənd kitabxana filialları üçün hazırlanmış metodik vəsait / Azərbaycan Respublikası Mədəniyyət və Turizm Nazirliyi, F. Köçərli ad.Respublika Uşaq Kitabxanası; tərt.ed. A. Əliyeva; ixt.red. və burax.məsul Ş. Qəmbərova; red. K. Ağazadə. - Bakı: F. Köçərli ad.Respublika Uşaq Kitabxanası, 2018. – 28 s.

©F. Köçərli adına Respublika Uşaq Kitabxanası, 2018

Tərtibçidən

Poeziya ən çətin sənətlərdən biridir. Bəlkə də yeganəsidir. Yalnız ona görə yox ki, o söz sənətidir. Onun xüsusi qanunları vardır, insandan peşəkarlıq və bacarıqdan başqa bir də ilahi vergi, istedad istəyir. Həm də ona görə ki, onu seçən, özünü ona həsr edən şəxsdən bu sənətin məsuliyyətini, nəcib məqsəd və ideallarını, fəlsəfəsini dərin və geniş dərk etməyi tələb edir. Poeziya şairdən poeziyanı tale yolu, sənət və əqidə yolu kimi etiraf edən insandan onun bütün varlığını, bütün həyatını tələb edir, bütün qəlbini və idrakını istəyir, bütün mənəvi qüvvəsini ancaq və ancaq ona həsr etməyi əsas şərt olaraq irəli sürür, şairin qarşısına ali məqsəd olaraq qoyur. Əgər insanda bu keyfiyyətlər yoxdursa, o, şair deyildir. Cabir Novruz tanrının ona verdiyi ömür payını bütövlükdə yazıb-yaratmış, müasir poeziyada çalışmış, fəaliyyət göstərmiş, mürəkkəb, narahat çağdaş milli poetik prosesdə fasiləsiz iştirak etmiş, onun vəzifələrini həyata keçirmək istiqamətində yaradıcılıq qüvvəsini əsirgəməmişdir. Onun şeirləri hər kəsi məftun edir. Ümumiyyətlə, Cabir Novruz haqqında cəsarətlə demək olar ki, o, Azərbaycanın ən böyük vurğun şairlərindən biridir. Şair yaşasaydı onun 85 yaşını salon dolusu pərəstişkarları ilə qeyd edəcəkdik. İndi bu ad gününü təəssüflər olsun ki, onsuz qeyd edirik... Cabir Novruzun 85 illik yubileyi münasibətilə bu vəsaiti işləməyi özümüzə borc bildik. Vəsait iki hissədən ibarətdir. I hissə “*Ömürdən bir gün də keçdi, beləcə*” adlanır və C.Novruzun həyatından bəhs edir. II hissədə isə onun yaradıcılığından bəhs edən tədbirlərdən söhbət açılır.

Təqdim etdiyimiz bu vəsaitdən uşaqların intellektual səviyyələrinin artmasında böyük rol oynayan kitabxanaçılar, müəllimlər və s. istifadə edə bilərlər.

Höyat və yaradıcılığı

Tək yaşamaq istəmirəm özüm üçün,
Anam üçün, oğlum üçün, qızım üçün.
Qoyun məndən inciməsin əzizlərim,
Qəlblərinə toxunmasın bu sözlərim.
İstəmirəm bir onlara gərək olum,
İstəyirəm milyonlara gərək olum.
Gərək olum mən yada da, yaxına da,
Adamların qarasına, ağına da.
Lazım olum insanların bu gününə,
xoş vaxtına,
Xəstəsinə, sağlamına, bədbaxtına,
xoşbaxtına.

Azərbaycan ədəbiyyatının görkəmli nümayəndəsi, Azərbaycanın Xalq şairi, Azərbaycan Əməkdar incəsənət xadimi Cabir Novruz 1933-cü il mart ayının 12-də Xızı rayonunun Upa kəndində anadan olmuşdur. O, orta məktəbi bitirdikdən sonra M.Ə.Sabir adına Bakı Pedaqoji Texnikumunda təhsil almış və 1952-ci ildə Azərbaycan Dövlət Universitetinin jurnalistika fakültəsinə daxil olmuşdur. Bir il sonra Azərbaycan Yazıçılar İttifaqının tövsiyəsi ilə təhsilini davam etdirmək üçün Moskvaya, Maksim Qorki adına Ədəbiyyat İnstitutuna göndərilmiş və 1957-ci ildə oranı bitirmişdir. 1958-ci ildə “Bakı” axşam qəzetinin ədəbiyyat şöbəsində ədəbi işçi kimi əmək fəaliyyətinə başlayan Cabir Novruz 1967-1970-ci illərdə “Azərbaycan” ədəbi-bədii jurnalının, 1991-1993-cü illərdə isə “Ədəbiyyat və incəsənət” qəzetinin baş redaktoru vəzifələrində çalışmışdır. O, 1970-1997-ci illərdə Azərbaycan Yazıçılar İttifaqı İdarə Heyətinin katibi olmuşdur.

Cabir Novruzun poeziyası XX əsr Azərbaycan ədəbiyyatının parlaq səhifələrindən birini təşkil edir. Onun əsərlərində Milli irsimizin zəngin ənənələri müasir ədəbi cərəyanların tələbləri ilə üzvi şəkildə birləşir. Ədəbiyyat aləminə gəldiyi ilk illərdən şair yüksək bəşəri-mənəvi dəyərləri tərənnüm edən şeirləri ilə oxucuların dərin məhəbbətini qazanmışdır. Onun qələmindən çıxan lirik poeziya nümunələri və epik lövhəli əsərlər bədii səviyyəsi, mövzu rəngarəngliyi ilə seçilir. Şairin yüksək mənəviyyətə səsləyən yaradıcılığı və vətəndaş ruhunun hakim olduğu poeziyası öz dilinin bədii gözəlliyi və rəvanlığı ilə səciyyələnir. Onun sözlərinə bəstələnmiş çoxsaylı mahnılar musiqisevərlər tərəfindən həmişə böyük rəğbət və sevinclə qarşılanmışdır. Həmin mahnılara aşağıdakıları nümunə göstərmək olar: “Məhəbbət”, “Bakının qızları”, “Mənim duyğularım”, “Cavanlığım”, “Bulaq suyu, dağ havası”, “Dünya düzələn deyil”, “Böyüməyə tələsmə”, “Bu nə cür məhəbbətdir”, “Səsim səsinə öyrəşib”, “Ömür keçir”, “Məhəbbət ölməyəcək”, “Gəlin gələndə”, “Sən oldun”, “Gecikmiş məhəbbət”, “Tənhalıq”, “Təki sənin səsin gəlsin” və s.

Cabir Novruz yaradıcılığı vətənpərvərlik və mübarizlik ruhunun aşılmasına mühüm xidmətlər göstərmişdir. Vətənin taleyi üçün narahatlıq hissinin xas olduğu Cabir Novruz poeziyasının başlıca mövzuları azərbaycançılıq ideyaları ilə sıx bağlı olmuşdur. Şairin əsərləri dünyanın müxtəlif xalqlarının dillərinə tərcümə edilərək nəşr olunmuşdur. Onun bədii tərcümələri sayəsində isə Azərbaycan oxucusu dünya poeziyasının bir sıra qiymətli nümunələri ilə tanış olmaq imkanı qazanmışdır.

Cabir Novruzun ictimai fəaliyyəti də zəngin olmuşdur. O, həyatının bütün mərhələlərində Azərbaycanda gedən ictimai-siyasi proseslərin həmişə fəal iştirakçısı olmuş, xalqımızın həyatında baş verən təleyüklü hadisələrə düzgün

qiymət verməsində əsl vətəndaşlıq mövqeyi nümayiş etdirmişdir.

Şairin ədəbi və ictimai fəaliyyəti yüksək qiymətləndirilmişdir. O, “Əməkdar incəsənət xadimi”, “Xalq şairi” fəxri adlarına, dövlət mükafatına, orden və medallara layiq görülmüşdür. Cabir Novruz 1995-ci ildə Azərbaycan Milli Məclisinin deputatı seçilmişdir.





Azərbaycan ədəbiyyatının görkəmli nümayəndəsi, Əməkdar incəsənət xadimi, Azərbaycan Respublikası Prezidentinin fərdi təqaüdçüsü, Xalq şairi Cabir Mirzəbəy oğlu Novruzov (Cabir Novruz) 2002-ci il dekabrın 12-də ömrünün 70-ci ilində vəfat etmişdir.

Cabir Novruz poeziyaya, sənətə bütün varlığı, ruhu ilə, məhəbbət və nifrəti ilə bağlıdır. O, kitablarına yazdığı ön sözdə özünü poeziya vurğunu, poeziya dəlisi adlandırır. Cabir Novruzun şeirlərinin pərəstişkarları, onu yaxından tanıyanlar, yaradıcılıq yolunu müntəzəm izləyənlər çox gözəl bilirlər ki, bu belədir; özü haqqında belə söylərkən şair qətiyyən qeyri-təvazökarlıq etməmişdir. Təsadüfi deyil ki, qırx illik poetik fəaliyyəti ərzində o, ancaq şair olaraq, özü də əsasən lirik şair olaraq qalmışdır. Ədəbi yaradıcılığın başqa formalarına və janrlarına müraciət etməmişdir. O yalnız şeir yazır, yalnız sehri, ilahi poeziya pərisinə xidmət edir. Bu, pisdirmi, yaradıcılıq məhdudiyətirdimi? Məncə yox, bu sözün geniş mənasında özünə poeziyaya sədaqətin yüksək və eyni zamanda ən adi təzahürlərindəndir. Bununla əlaqədar olaraq, mən başqa bir həqiqəti də xatırlamaq istəyirəm. O da budur ki, şair əgər doğurdanda şairdisə, adi nəzm ustası deyilsə, başqa sözlə, şair istedad və fikir sahibidirsə, onun böyük sənətə, böyük poeziyaya yolu həmişə fərdi və təkrarsızdır. C.Novruz da belə şairdir, müasir poeziyamızın belə görkəmli nümayəndələrindən biridir. Baxmayaraq ki, o, çox istedadlı, böyük yaradıcılıq

imkanlarına malik şairlərlə bir vaxtda, bir tarixi şəraitdə yazmağa və çap olunmağa başlamışdır. Onun poeziya yolu, yaradıcılıq taleyi və xüsusiyyətləri demək olar ki, heç kimə bənzəmir. C.Novruz poetik fərdiyyəti tapmaq və güclü olmaqla bərabər, həm də mənsub olduğu, içərisində təşəkkül tapdığı yaradıcılıq mühitinin, yaradıcılıq prosesinin bir çox əsas, mahiyyətli xüsusiyyətlərini meyillərini də özündə ehtiva edir. Cabir şeir üslubu onun özünəməxsus quruluşu, xarakteri vardır, bənzərsiz təhkiyə, lirik özünüifadə tərzii və səciyyəsi vardır. Bu belə də olmalıdır. Çünki Cabir Novruz poeziyada həmişə, hətta öz imkanlarından bir qədər aşağı şeirlərində də özünə sədaqətlidir, kimsə yox, məhz özüdür. C. Novruz böyük və coşğun yaradıcılıq həvəsi və ilhamı ilə, öz əsərləri və bu əsərlərin ifadə etdiyi tamam yeni məzmunlu, yeni keyfiyyətli, yeni tərzli, əhvali-ruhiyyə və meyili ilə həmişə diqqət mərkəzində olubdur.

İstedadlı şairimiz Cabir Novruzun anadan olmasının 85 illik yubileyi ilə əlaqədar olaraq, bir sıra tədbirlər: kitab müzakirəsi, oxucu konfransı, rəsm və şeir müsabiqəsi, ədəbi-bədii gecə keçirilə bilər. Şairi sevdirmək, yaradıcılığını gənc nəslə və şagirdlərə tanımaq məqsədilə kitabxanada ilk növbədə müxtəlif başlıqlar altında kitab sərgisi təşkil olunmalıdır. “Şeirlərindən boylanmış şair”, “Sənət köhlənindən enməyən şair”, “Hələ külçə idim, şeir külçəsi, Misramın dan yeri sökülməmişdi”, “Poeziya vurğunu, poeziya dəlisi”, “Elin, xalqın şairi – Cabir Novruz”, “Üzü dan üzünə bənzəyən şair”, “Unudulmayan Cabir Novruz”, “Həqiqət, təbiilik və səmimiyyət şairi”, “İnsana himn yazan şair”, “Poeziyamızın Cabir Novruz yüksəkliyi”, “Təpədən dırnağacan poeziya adamı Cabir Novruz”, “Xalq ruhunda köklənən şair”, “Düşündürən poeziya sahibi Cabir Novruz”, “Şəxsiyyət ömrünün anları”, “Səsim ünvan axtarır”, “Şeirləri mahnıya çevrilən şair” və s.

Kitab sərgisi



Görkəmli şəxslərin Cabir Novruz haqqında söylədikləri fikirlər:

Cabir Novruzun yüksək bədii həqiqəti onun şəffaf, təmiz, daxili səmimiyyətindən irəli gəlir.

Ağamusa Axundov,
professor

Cabir Novruz təkcə bir sənətkar, bir şair kimi yadda qalmır. O həm də yüksək insani xüsusiyyətlərə malik olan, mənəvi saflığı ilə seçilən sadə, səmimi bir şəxs kimi, bütün varlığı ilə vətəninə, xalqın, el-obasına bağlı bir vətəndaş kimi yadda qalır.

Yusif Seyidov,
professor

Cabir Novruzun sözlərinə yazılmış “Vətən əbədi qoruqdur” mahnısı vətənpərvərlik mövzusunda yaradılmış ən mükəmməl əsərlərdən biridir. Bu mahnı xalqımızı istiqlal mübarizəsinə ruhlandıran bir himndir.

Yusif Həsənbəy,
Əməkdar incəsənət xadimi

Cabir Novruz yaradıcılığının məğzini, əsas qayəsini, bu cür ifadə etmək olar: səmimiyyət və cəsarət.

Aslan Kəmərlı,
şair

Yubileyə bağlı keçirilən tədbirlər

Nəğməkar şairin yubileyi ilə əlaqədar kitabxanalarda keçiriləcək tədbirlərdən biri də, *“Bir dünyam var”* adlı *şeyr müsabiqəsidir*. Kitabxanaçı ilk olaraq şairin bir neçə şeyr kitabını məktəblilərə təqdim edir. Məktəblilər müəyyən etdikləri şeyri əzbərləyərək təyin edilmiş tarixdə kitabxanaya gəlirlər. Qonaqlar və münsiflər öz yerini aldıqdan sonra kitabxanaçı hər kəsi salamlayaraq tədbirə keçid alır. O, ilk olaraq Cabir Novruzun həyat və yaradıcılığından, onun ömür yolundan, əsərlərindən və kitablarından söhbət açır. Nəfis şəkildə nəşr olunmuş kitablar hər kəs tərəfindən rəğbətlə qarşılır. Kitabxanaçı səhnəyə yaxınlaşaraq qonaqları salamlayır və şair haqqında qısa məlumat verir.

Kitabxanaçı: C. Novruzun poeziyaya gəlişi səssiz, haraysız olmayıb. Bu şair xoşbəxtliyidir ki, daim diqqət mərkəzində olasan, həmişə oxucuların sevimlisinə çevriləsən, şeirlərin özünə geniş auditoriya qazana, səni hamı tanıya. Stendalın bir fikrini xatırlayıram: “Əgər mən təkəmsə, bir heçəm, əgər mənə arxamca heç kəs gəlmirsə, mən bir heçəm. Əgər oxucu desə ki, bu adam fikir aləmini irəli aparmışdır, onda mən hər şeyəm”.

Məncə, C. Novruz da müasir səviyyəli, onu sevən, duyan həqiqi oxucular əhatəsində idi. O, gəncliyin sevgi və məhəbbət duyğularını, analara, atalara sonsuz ehtiramını, tələbəklik həyatını, vətənpərvərlik eşqini böyük bir ilhamla qələmə alırdı. Sənətkar-oxucu problemi həmişə ciddi sosial-estetik mənə daşıyır. Elə sənətkarlar da var ki, illər keçdikcə onun oxucularının sayı daha da artır, çünki o, hər dəfə nəşə yeni söz deməyə çalışır və çox vaxt buna müvəffəq olur. Cabir Novruz məhz belə şairlərdən idi. Şeyr kitablarının birinə yazdığı ön sözdə C. Novruz deyirdi: “Neçə-neçə şeyr kitabım çap olunsa da,

yenə həyəcan içindəyəm. Mən bu imtahandan necə çıxacağam, deyə bilmərəm. Lakin ürək çırpıntıları ilə sətirlerimi, necə deyərlər, doğma balalarımı oxucu imtahanına verirəm. İstərdim ki, həyat, insanlar, dünya, bu gün, sabah, doğma Azərbaycan haqda qoşduğum təzə nəğmələr onların ürəyincə olsun”.

Cabir Novruz yaradıcılığı dövründə həmişə oxucu tələbkarlığına inana-inana, onu məyus etməyərək, bir-birinin ardınca gözəl şeirlər və poemalar yaratmışdır. Bəs bu şairin fərdiliyi və özünəməxsusluğu nədədir?

Cabir Novruz haqqında yazılan məqalələrdə, onun kitablarına həsr edilən resenziyalarda tez-tez belə bir ifadə ilə rastlaşırsan: “Cabir Novruz təbiiliyi tərənnüm edir, o, sadə yazır”. Qeyd edək ki, bu fikirlə razılaşmamaq qeyri-mümkündür, lakin həmin mülahizə izah olunmadığı üçün natamam təsir bağışlayır. C. Novruz təbii şairdir, bu onun bütün şeirlərində duyulur.

Bu robotlar, süni əllər, süni gözlər
dövründə mən.

İstəyirəm şeirimdə mən,
Təbiiliyi vəsf eləyim.

...Üz tuturam uşaqlara, böyüklərə,
nəsillərə,

Üz tuturam hələ sabah göz açacaq
əslərə,

Söyləyirəm təbii olun, təbii olun,
Alimlərin fikri olun,
şairlərin təbii olun.

Ey ilhamlar, istedadlar,
təbii olun.

Ey fəhlələr, ey nazirlər,
təbii olun.

Üzü yeni, içi köhnə müasirlər,

təbii olun.
Vəzifədə əyləşənlər,
adamların taleyinə qol çəkənlər,
Raketçilər, aya-günə
yol çəkənlər,
Təbii olun, insan odur
Təbii ola, təbii ola.

Təbiiliyə çağırış Cabir Novruz poeziyasının başlıca mahiyyətini ifadə edir. Biz bunu iki mənada yoza bilərik. Birinci halda şair-gördüyümüz kimi, təbiilik anlayışının öz mənasına, məğzinə, cövhərinə üz tutur. Lakin onu da qeyd edək ki, təbiilik C.Novruz poeziyasında həm də məhəbbət, həqiqət, bütövlük, ilkinlik və inam çalarları qazanır. “İnsan himnləri” adlı lirik-fəlsəfi poemada C.Novruz təbiiliyin bədii-estetik hüdudlarını daha da genişləndirir, milyon illər dəyişməyən duyğuları vəsf edir. Çünki “onlar daim təzə qalan duyğulardır. Ən müasir kəşflərə bəzək olan duyğulardır”. Bu duyğuları özündə yaşadan hər bir insan isə ayrıca bir dünyadır.

İlk iştirakçı səhnəyə yaxınlaşaraq “Vətən qorudun sənindir...” adlı şeiri deməyə başlayır.

Vətən qorudun sənindir,
Qorumadın özgənindir,
Qorumadın yağınıdır,
Qorumadın axırındır...

Vətən qorudun sənindir,
O, bayraq tutan əlindir,
Basılmaz qalan, dağındır,
Qorumadın göz dağındır...

İkinci iştirakçı səhnəyə yaxınlaşaraq “Kaş millətdə ruh yaşasın...” adlı şeiri deməyə başlayır.

Millət əzər-əzilər də,
Kaş millətdə ruh yaşasın.
Əyri qəddi düzələr də
Kaş millətdə ruh yaşasın.
Zaman-zaman, nəsil-nəsil,
Babəklərin gəlir səsi.
Nəsimilər tükənməsin,
Kaş millətdə ruh yaşasın...

Üçüncü iştirakçı səhnəyə yaxınlaşaraq “Özünü qoru, xalqım...” adlı şeiri deməyə başlayır.

Müqəddəs, ulu xalqım,
Gözümün nuru, xalqım...
Ən dəhşətli zamandır,
Özünü qoru, xalqım...
Bir tora ilişmisən,
Caynaqları dərində...
Bir oyuna düşmüşsən,
Oyuncaqlar əlində...
Üzərində əsirlər,
Qara yellər görürəm.
Sənə quyu qazırlar,
Mənfur əllər görürəm...
Təklənmişsən yenə də,
Yenilməz ulu, xalqım...

Sonda münsiflər heyəti qiraəti ilə fərqlənən iştirakçıları mükafatlandırır.

Cabir Novruzun 85 illik yubileyi ilə bağlı kitabxanada keçirilən tədbirlərdən biri də **“Söz satıram, alan yox...”** adlı

bibliografik icmaldır. Kitabxanaçı *bibliografik icmal* keçirərkən oxuculara ədibin kitabları haqqında məlumat verir.

Kitabxanaçı: Cabir Novruzun poeziyası haqqında düşünəndə həmişə gözlərimiz qabağına Xızının zümrüd meşələlə bürünmüş sıldırımli dağlarının döşündən qopan şlalə gəlir. Bu şlalə hündürlükdən qopub gümüş qollarını torpaq səadətine uzatdığı kimi Cabir Novruz da uşaqlıq və gənclik həyatının şirin və romantik çağlarının xoşbəxt, qayğısız zirvəsindən xalqın böyük həyatına can atır və bu səadətlə birləşməyi şair üçün ən yüksək zirvə sanır. Şlalə sərt qayalarla ana torpaq arasındakı ani məsafəni sevinclə, həsrətlə enib torpağa qovuşduqdan sonra mavi çaya dönərək öz şlalə uşaqlığından ayrıldığı kimi Cabir Novruz da yaradıcılığının romantik aşırımlarından və bu dövrə məxsus mövzulardan təbəssümlə ayrılmışdır. O, yaradıcılığının təbiət qədər gözəl və rəngarəng, yaşıl təbəssümlərlə dolu olan bu mərhələsindən bədii təfəkkürün kamillik hökmüylə ayrılıb, həyatın dərinliklərinə baş vurmağı bacardı. Nəhayət, şlalələr dənizə çevrildiyi kimi bu yaradıcılıq mərhələlərini təbii olaraq cəsarətlə addımlayan Cabir Novruz da Xəzər kimi dəniz olmaq səadətine yüksəltdi. Şair ilk dəfə poeziyamıza ana mövzusunda yazdığı məşhur şeiri ilə gəlmişdir. Hələ çox gənc olan Cabir həmin şeirini tribunadan oxuyarkən Xalq yazıçısı Mirzə İbrahimov üzünü məclisdəkilərə tutub demişdi: “Görürsünüz, yoldaşlar, şeirimizin gələcəyi də parlaqdır”.

Ömrün gözəl çağı, cavanlıq dəmi
Çox arvad güvəndi evdə ərinə,
Sənsə külüng çaldın kişilər kimi,
Odun da doğradın kişilər kimi.

Bir əlində oxlov, bir əlində çin,
Dərz də bağladın, yayma da yaydın,
Buğda xaralları duranda çin-çin,
Özünü dünyanın xoşbəxti saydın.

Fərhad kimi külüng vuran ana meşələrdən odun, tarlalardan taxıl, bulaqlardan su daşıyıb oğul böyüyürdü. Oğlunun isə şair müşahidəsi və oğul məhəbbəti belədir:

Bu həyat gəlmədi əsla eyninə,
Bir yol körpə sinəm bir dağ görmədi.
Sən yamaqlı paltar geydin əyninə,
Mənim corabım da yamaq görmədi.

Ana, yorulmaram ana deməkdən,
Qoy halına yanan mən olum, ana.
İndi dayan, səni mən bəsləyim, mən,
İndi dayan, anan mən olum, ana.

Kitabxanaçı şair haqqında danışdıqdan sonra kitablar haqqında məlumatlara keçid alır.

İstedadlı şair Cabir Novruzun “İllərin ömrü” adlı kitabı bir neçə şeir toplusundan ibarətdir. Müxtəlif, rəngarəng mövzulara həsr olunmuş bu əsərləri birləşdirən ümumi bir ideya vardır: insana məhəbbət, şair təkcə özü üçün, ailəsi üçün deyil, bütün cəmiyyət üçün, bəşəri hisslərlə yaşamağa çağırır. Bu fikir kitabdakı şeirlərin əsas leytmotividir.

Cabir Novruzun növbəti kitabı “Bir dünyam var” adlanır. Bu kitab şairin doqquzuncu kitabıdır. Buraya toplanmış əsərlərin əsas hissəsini müəllifin 1970-ci ildə xüsusi mükafata layiq görülmüş “Adi həqiqətlər” kitabı öz silsilə şeirləri təşkil edir. Kitabda eyni zamanda şairin yeni lirik şeirləri, uşaqlar üçün yazdığı əsərləri və bir sıra mahnıları da daxil edilmişdir.

1983-cü ildə nəşr edilmiş “Seçilmiş əsərləri” adlı iki cildli kitabına Cabir Novruzun şeirləri ilə yanaşı poemaları toplanmışdır. Bu poemaların hər biri oxucular tərəfindən rəğbətlə qarşılanmışdır. “İnsan məhəbbəti” poeması tələbə-gənclərin həyatına, “Cəfərlə görüş” poeması görkəmli sovet dramaturqu Cəfər Cabbarlıya həsr edilmiş, “Zaman”, “Kəndimizin antik heykəli”, “Elegiya” və “İnsan himnləri” poemalarında müasirlərimizi narahat edən məsələlər dərin əksini tapmış, sadə adamların, adi insanların sevincləri, kədər və qəmləri obrazlı şəkildə qələmə alınmışdır. “İtmış kəndin nağılları”, “Son gülləni özü üçün saxlar igidlər” və “Qərbi Berlin” poemaları müharibənin törətdiyi dəhşətləri, ağırları, acıları, xalqımızın qələbəsini, igidliyini, mərdliyini, qorxuların, cılızların iç üzünü açıb göstərən əsərləridir.

Cabir Novruzun növbəti kitablarından biri 2004-cü ildə nəşr olunan “Seçilmiş əsərləri” kitabında lirik şairin yarım əsrlik yaradıcılığı müddətində qələmə aldığı seçilmiş şeirləri, “İnsan hünəri” və “Azərbaycan” poemaları daxil edilmişdir. Şeirlərdə şairin həm incə, həm kövrək lirik duyğuları, həm də ümumbəşəri və milli ağırlardan doğan vətəndaş-şair narahatlığı əks olunmuşdur.

Tədbirin sonunda məktəblilər Cabir Novruzun yaradıcılığından səhnələr nümayiş etdirə bilər.

Cabir Novruzun 85 illik yubileyi ilə əlaqədar kitabxanalarda keçiriləcək tədbirlərdən biri də, “Xalqın şairi” adlı **oxucularla söhbət** adlanır. Tədbir yuxarı sinif şagirdlərinin iştirakı ilə keçirilir. Tədbirə şair və yazıçıları, tədqiqatçıları, ədəbiyyat müəllimlərini və bütövlükdə sözə, şeirə vurğun gənc nəsil nümayəndələrini dəvət etmək məqsəduyğundur. Tədbir kitabxananın oxu zalında keçirilə bilər. Kitabxanaçı ilk olaraq gələn qonaqları salamlayır və istedadlı şair Cabir Novruz haqqında məlumata keçid alır.

O bu boyda bir cahanı yaradıb,
Yeri-göyü, asımanı yaradıb,
İnsan onu, o insanı yaradıb,
Bu dünyanın əlifbası-məhəbbət,
Ən ilk nəğmə, ən ilk yazı məhəbbət.

Öz poeziya sələflərinin geniş səmasının ənginliklərində cəsərlə qanad çalan xələflər içərisində görkəmli şairimiz Cabir Novruz özünəməxsus yer tutur. Bu şairin ədəbi simalarımız içərisində öz dəst-xətti və yaradıcılıq yolu vardır. Onun yaradıcılıq aləminə daldıqda qərribə bir mənzərənin şahidi olursan. Sanki göy guruldayır, şimşək çaxır, leysan tökür, ancaq bir azdan elə bil hava yox olur, səma aydınlaşır, günəş şəfəqləri bərq vurur, təbiətdən bahar tərəvəti, bahar ətri gəlir. Şairin hər bir misrası ürəyə məlhəm qoyur, insanı həyata yenidən möhkəmcə bağlayır. Həyatın rəngarəngliyi, coşqun bulaqların, yamyaşıl dağların, ömrə rəvnəq verən meşələrin, dostu hörmətin, düşmənə nifrətin, müqəddəs analara sönməz məhəbbətin nə demək olduğunu yaxşı bilmək istəyirsinizsə, Cabir Novruzun əsərlərini diqqətlə oxuyun. Şairin yaradıcılığı xalqımızın həyat tərzini, məişəti, əməyi, hünəri ilə möhkəm bağlıdır. Məlumdur ki, öz kökü, rüşəsi ilə möhkəm bağlananda daha çox tanınır və sevilir. Bu baxımdan şairin yaradıcılığı həm doğma respublikamızda həm də, ümumiyyətlə, insanların həyatı ilə ayrılmaz şəkildə bağlıdır. Şair sənətin qüdrətinə, onun əbədiliyinə inanır. “Siz qalsanız bəsimdir” adlı şeirindən bir parçaya diqqət yetirək:

...Damarıma, qanıma,
canıma hopmusunuz,
İlhamımla qurduğum
evimsiniz siz mənim!
Şənliyimsiniz mənim,
eynimsiniz siz mənim!

Sənətə məsuliyyət hissi ilə yanaşmağı, onun fədaisi olmağı bu misralar parlaq şəkildə əks etdirir.

Cabir Novruz yaradıcılığındakı realizm, xalqilik onun tükənməz istedadının əbədi mehmanıdır. Şairin yaradıcılığı ilə yaxından tanışlıq göstərir ki, o heç vaxt mövzu üçün darıxmamış, “nə yazım”, “nədən yazım” barədə çətinliyə düşməmişdir. Çünki həqiqi sənətkar üçün qələm çalmağa mövzu məhdudiyyəti yoxdur. Onun fitri istedadı ilə müşahidəsinin nəticəsi idrakda birləşir, ürəyinin qaynar kürəsində sətirlər bişir, qanadlı nəğmətək ünvandan-ünvana uçurlar. Şairin poeziya çələnginin ən rayihəli, ən ətirli çiçəkləri anamız Azərbaycandır. Cabir Novruz poeziyasının da bütün məğzini, ulu diyarımız Azərbaycanın vəsfi təşkil edir:

Hər çiçəyin, hər yarpağın əsillidir, nəsillidir.
Hər işığın, hər ıraqın bir səadət vüsəlidir.
Hər doğulan təzə balan bir mənə böyük təsəllidir,
Şeirim, sözüüm, toy-düyünüm, nəğməm mənim,
Azərbaycan xalqım mənim.

Şairin yaradıcılığının mayası orijinallıq, qayəsi humanizmdir:

...Mənə oğul deməyinlə ölməzəm,
Bircə tikə çörəyinlə ölməzəm,
Bircə solmuş çiçəyinlə ölməzəm,
Bircə əsim küləyində səsim var...

Bu misralar hissə, duyğuya yalçın qayalar arxasından qıjıltı ilə axıb yerə tökülən şələlənin səsindən daha təsirlidir.

Şairin yaradıcılığında vətən mövzusu həm müstəqim, həm də ictimai mənə kəsb edir. Öz xalqını, torpağını sevməyən bir insan başqalarını da sevə bilməz. Cabir Novruz yaradıcılığında Vətənə məhəbbət hissi, bizim vətənə sevgi

gerçəkliyimizin qanunauyğunluğundan irəli gəlir. Şair doğma Azərbaycanını sevdirməklə böyük vətənimizə məhəbbətin gözəl tərənnümçüsünə çevrilmişdir. Sənətkarın yaradıcılığında diqqəti cəlb edən cəhətlərdən biri onun müasirliyi, bu günün nəbzini tutması, bütün varlığı ilə hadisələrə nüfuz etməsi, zamanın səsinə səs verməsidir:

...Mənim anam Təbrizə çata bilmirəm,
Siz onu odlara qalayrsınız.
Mən onun dərdindən yata bilmirəm,
Siz onu qurd kimi talayrsınız...

Sənətkarın böyüklüyü ondadır ki, o, seyrci deyil, canlı müşahidəçi olsun. Həmin müşahidələri sonradan gerçəkliliklə möhkəm bağlaya bilsin. Cabir Novruzda bu cəhət qüvvətlidir. “Anam Qızılgülə” şeiri bu baxımdan xarakterikdir. Sanki şair anbaan, günbəgün doğma anasının bütün cizgilərinin dəyişdiyini, qocaldığını, nuraniləşdiyini diqqətindən yayındırmayıb. Əlbəttə, bu mənzərəni şairin təkcə gözləri deyil, kövrək qəlbinin bəsirəti də görmüş, duymuşdur:

...Sənin üzündəki saysız qırıqlar,
Mənim qəmlərimdir, kədərlərimdir.
Səndə o mənalı baxışlar ki, var,
Mənim qızıl saçlı səhərlərimdir.

Şairin digər şeirlərinin az qismi “Qəriblik” başlığı altındadır. Şair bu şeirlərində qürbətdə olarkən insanın vətəninin müqəddəsliyini, əzizliyini necə də həsrətlə yad etdiyini xatırladır. Bu şeirlərdə forma ilə məzmun arasında gözəl vəhdət vardır. Hadisələrin canlılığı, təsirliliyi, düşməyə nifrətin gücü son dərəcə səmimi qələmə alınmışdır.

İnsan vətəmində böyükdür ancaq,
İnsan vətəmində ancaq gərəkdir.
İnsan qərib yerdə bir yükdür ancaq,
İnsan qərib yerdə ölü deməkdir.

C. Novruzun şeir və poemaları, bütövlükdə əsrləri sənətkarın bədii düşüncəsinin, yaradıcılıq yolunun təkrarolunmaz mənzərəsi, düşündürücü güzgüsüdür. Cabir Novruz elə bir şairdir ki, onun yaradıcılığına müraciət etmək, şəxsiyyətindən söhbət açmaq çox çətindir. Cabir Novruz dünyasını çox tez dəyişdi. Hələ də inanmaq olmur ki, şair bu həyatda yoxdur. Cabir Novruz həm ruh etibarilə, həm fiziki, həm də mənəvi cəhətdən çox sağlam adam idi. Bu Azərbaycan ədəbiyyatı üçün çox ağır oldu. Cabir Novruz dərin düşüncəli müdrik, dinamik, poetik, coşqun tribun şairidir. Məhz belə şairlər öz dövrünün xüsusiyyətlərini, faciələrini, müvəffəqiyyətlərini açıq şəkildə boğa bilir və bu mənada tarixə çevrilirlər. C. Novruzun şeirləri başdan-ayağa, öz keçmişinə ricətdir. Cabir Novruz bir şeirdə, demək olar ki, on-on beş problemə toxunub və onların həllinin yolunu da göstərib.

Tədbirin sonunda şairin şeirləri məktəblilər tərəfindən səsləndirilir.

Vətənpərvər şair Cabir Novruzun 85 illik yubileyi ilə əlaqədar olaraq, keçirilən maraqlı tədbirlərdən biri də **“Mən şairəm, mənim kimi bir varlı doğulmayıb”** adlı *ədəbi-bədii gecədir*. Gecədə Azərbaycanın görkəmli ədibləri: şair və yazıçılar, sənət-söz adamları, bəstəkar və müğənnilər, oxucular, məktəblilər və ümumilikdə vətənə, yurda, sevgiyə, məhəbbətə dəyər verənlər toplaşır. Qonaqlar şairin şəkilləri, müxtəlif adda əsər başlıqları və şeir misraları yazılmış çərçivələrlə bəzədilmiş zalda öz yerlərini alırlar. Gecənin əvvəlində tədbir iştirakçılarında Cabir Novruzun həyat və yaradıcılığında bəhs edən slayd təqdim olunur. Sonra isə ədəbi-bədii gecəyə şairin sözlərinə Telman Hacıyevin bəstələdiyi və Elmira Rəhimovanın ifa etdiyi “Tələbə” adlı mahnı ilə start verilir. Gözəl ovqatdan sonra aparıcılar səhnəyə yaxınlaşır.

I aparıcı: Ölməz Füzulinin eşqi ilə şeirə gələn, Nəsimi taleyini özünə həyat amalı seçən Sabirdən həqiqəti əxz edərək “həqiqəti deyən adam güclü olur” söyləyən, 30 yaşında gedər-gəlməzə göndərilən Müşfiqdən nakamlığı öyrənən Cabir Novruz Azərbaycan poeziyasında özünəməxsus cığır açaraq ədəbilik qazanıb. Yarım əsrlik yaradıcılıq yolu keçmiş Cabir Novruzun şeirləri hər zaman onu sevənlərin ürəyini oxşayacaq. Ancaq bütün bunlar təəssüf ki, onsuz baş verəcək. Onun yoxluğu ilə barışmayan oxucu, şeirləri oxuyanda qəlblərində bir daha Cabir Novruz nuru, sönməz işığı, yanacaq. Bir daha əmin olacaqlar ki, Cabir Novruz şeiri bəşəridir, həmişəyaşardır.

II aparıcı: Misralarım, sözlərim,
 ən mehriban kəslərim...
Doğma torpağım qədər
 doğmam, müqəddəslərim...
Sizdən özgə mənimçün
 hər nə var əfsanədir...
Şöhrət, şan əfsanədir
Sizdən ayrı mənimçün
 bu cahan əfsanədir.
Heç zaman uçulmayan
 qalamsınız siz mənim...
Atamsınız siz mənim,
 balamsınız siz mənim...
Mən olmasam, nə eybi,
 siz varsınız, bəsimdir,
Məndən xatirə kimi
 qalsanız da bəsimdir.
Ölüm belə bacarmaz
 hətta sizi öldürə!
Yoxdur elə bir qüvvə
 şeiri, sözü öldürə!..

I aparıcı: Cabir Novruz şeirləri Cabir Novruz varlığı deməkdir. Onun ürək çırpıntıları, mübarizəsi, əqidəsi, məramı, sevgisi, nifrəti qətrə-qətrə kitablarına səpələnib. İlhamı xalqına məhəbbətdən yoğrulmuş şairimiz bu yaxınlarda 85 yaşını tamamlayır. Ünvanına çox təbriklər, sözlər qanadlanır. Biz də sevimli şairimizi dərin məhəbbət və ehtiramla yad edirik. Sağlığında insanların qiymətləndirilməsi ən böyük arzusu olub. Bunu məşhur şeirində çox sərrast deyib:

Yaxşılara sağ olanda yaxşı deyin,

Sağlığında yaman deyin yamanlara...

II aparıcı: Cabir Novruzun poeziyası ilk növbədə onun fərdi xarakteridir, şəxsi taleyidir. O, həmişə bir sözlü insan, şəxsiyyət oldu. Buna görə də onun əsərlərində də, insanlarla olan münasibətlərində də böyük səmimiyyət, bəlkə, ən səciyyəvi cəhət idi. Səmimiyyət isə inam doğurur. Xüsusən poeziyada! Ürəkdən deyilməyən hər bir söz “qəlp” intonasiya “xaric” səslənən musiqi kimi dərhal sezilir, keçilir, qəbul olunur. Cabir Novruz əsl şair kimi böyük oxucu auditoriyası ilə səmim qəlbdən dərdləşə bilirdi. Gündəlik adi məişət qayğılarından tutmuş, böyük siyasi-ictimai problemlərə qədər geniş diapazonlu mövzuları ilə lap çoxlarının ürəyindən xəbər verən dərdləşmələr aparır, hər kəsin yaxın sirdaşına çevrilir, mehriban, səmimi ünsiyyət yaradırdı. Son illərdə ona rahatlıq verməyən Qarabağ dərdi ilə əlaqədar olan əsərləri bu cəhətdən daha təsirlidir. Şair vəfalı bir oğul qəlbi ilə xalqının bu mürəkkəb və qorxulu günlərinə dərin həyəcanını, narahatlığını bildirir.

I aparıcı: İnsanın əsl ömür yaşı onun həyatı dərk etdiyi, xoşbəxtlik soracağına düşdüyü zamandan başlayır. Onun da bir qismini müəyyən həyat şəraiti, cəmiyyət mövqeyi əldə etmək üçün çəkilən ağır zəhmətlərə, mübarizələrə sərf olunur, güzəran qayğılarına qurban gedir... Bu gözəl dünyada nisbətən rahat

ömür sürmək vaxtı isə hərənin qismətinə bir cür düşür. Yaşa dolduqca və nəslinin “yarpaq tökümü” başladıqda insanın əsl mənalı ömrünün haradan başlayıb, harada bitdiyini gördükdə, bu dövrün necə qısa olduğuna və taleyin kəmfürsətliyinə dərinədən təəccüb və təəssüf edirsən. Unudulmaz şair Cabir Novruzun taleyinə olan acı təəssüflər kimi... Onun ard-arda itirdiyi doğmaları söz olub, sətirlərə düzüldü.

Məni tənha qoyub gedən əzizim.

Sənsiz yaşamaqda məna görmürəm.

Elə bil tutulub tamam sağ gözüüm,

Bir gözlə necədir, dünya, görmürəm.

II aparıcı: Böyük ləyaqət və istedad sahibi Cabir Novruzunu çarəsiz xəstəlik taqətdən salıb həyat köhlənindən endirdisə də, sənət köhlənindən endirə bilmədi. Cabir Novruzunu heç vaxt unutmayan və unuda bilməyən insanlar var və daim olacaqdır. Özü dünyadan köçsə də, C.Novruzun poeziyası canlı bir ehtirasla bizi bütövlüyə çağırır, bütöv Azərbaycan qayəsini tərənnüm edir. Bu əbədiyaşar poeziyanın cövhərində Azərbaycana, onu özünə vətən sayan bütün insanlara tükənməz bir sevgi var.

Azərbaycanı sevin, sevin Azərbaycanı,

Bu gün odlu sevgiyə onun ehtiyacı var ...

Sevin odum, ocağım, evim Azərbaycanı,

Bu millətin qeyrətli oğulları, qızları,

Sevgimiz xilas edər bu gün Azərbaycanı...

Adını uca tutun hər arzudan, diləkdən,

Doymayın, usanmayın, ona ana deməkdən...

Bizlər onusevən vətəndaş kimi qürur və şərəf hissi duyuruq ki, Cabir Novruz kimi ləyaqət sahibi olan çox təvazökar və istedadlı bir şairimiz ona bəslənən el hörmətinin, ehtiramının, dövlət qayğısının şahidi oldu. Bu onun sağlığına da, indiki vaxt və sabaha da şamilidir.

Ədəbiyyat siyahısı

Əsərləri

Kitablar

Latın qrafikası ilə

Seçilmiş əsərləri : şeirlər, poemalar. - Bakı : Lider nəşriyyatı, 2004. - 288 s. - (Müasir Azərbaycan ədəbiyyatı). - Kitab Azərbaycan Respublikası Prezidenti İlham Əliyevin "Azərbaycan dilində latın qrafikası ilə kütləvi nəşrlərin həyata keçirilməsi haqqında" 12 yanvar 2004-cü il tarixli Sərəncamı ilə nəşr olunub.

Kiril qrafikası ilə

Seçilmiş əsərləri. İki ciliddə, 1-ci cild : şeirlər. - Bakı : Yazıçı, 1982. - 340 s.

Bir dünyam var : şeirlər və poemalar. - Bakı : Gənclik, 1974. - 170 s.

Bizim əsr : şeirlər və poema. - Bakı : Azərnəşr, 1968. - 60 s.

Həyat, sən nə qəribəsən : şeirlər. - Bakı : Azərnəşr, 1971. - 154 s.

İllərin ömrü : şeirlər. - Bakı : Azərnəşr, 1965. - 112 s.

İnsan himnləri : şeirlər və poemalar. - Bakı : Yazıçı, 1978. - 202 s.

Nə qədər ki, sağam : şeirlər. - Bakı : Gənclik, 1980. - 185 s.

Nənələr, babalar, nəvələr : şeirlər və poemalar. - Bakı : Gənclik, 1985. - 52 s.

Poemalar. - Bakı : Yazıçı, 1983. - 246 s.

Taleyin töhfələri : şeirlər və poemalar. - Bakı : Gənclik, 1972. - 143 s.

Əsərləri mətbuatda

“Babam söz verib ki, sabah gələcək” ... : Seyfəddin Dağlı -80 // Ədəbiyyat qəzeti. - 2006. - 18 avqust. - S.5. - Məqalə 18 yanvar 1983-cü ildə yazılmışdır.

Cabir Novruz: Məni taparsınız şeirlərimdə : [Xalq şairi Cabir Novruzun oğlu, Müşfiq Cabiroğlu ilə müsahibə / söhbətləşdi S.Hüseynoğlu] // Ədəbiyyat qəzeti. - 2017. - 16 dekabr. - № 48/49. - S. 5.

Cavanlığım. Məhəbbət : şeir // Azərbaycan. - 2007. - 11 mart. - S.8.

Ən əziz, ən şirin, ən uca günlər ; O bunu bəyənməyir, bu onu bəyənməyir : şeirlər : şairi anım günü // Ədəbiyyat qəzeti. - 2012. - 14 dekabr. - № 46. - S. 4.

Gecikmiş məhəbbət mahnısı ; Demə... ; Yuxun şirin olsun sənin ; Məhəbbət ; və b. şeirlər // Yeni Mədəni-maarif jurnalı. - 2008. - № 5. - S. 40-46.

Heydər Əliyev deyəndə : poemadan parça // Göyərçin. - 2010. - № 5. - S. 3.

İxtiyarım olsa idi : poemadan bir parça // Azərbaycan. - 2006. - 12 dekabr. - S.10.

Qan içində : şeir // Savalan. - 2015. - 16-22 yanvar. - № 3/4. - S. 2.

Qorudun sənindir : şeir // Göyərçin. - 2013. - № 4. - S. 2.

Özünü qoru, xalqım : şeir // Göyərçin. - 2012. - № 1. - S. 5.

Sən elə bir vaxtda rast gəldin mənə... : şeir // Mədəni Həyat . - 2014. - № 6. - S. 93.

Şuşa qalam – Uca qalam : şeir // Savalan. - 2011. - 5-7 aprel. - № 20. - S. 2.

Tələsin, insanlar... : şeir // Yada düşdü. - 2014. - № Mart/Aprel. - S. 33.

Vətən əbədi qoruqdur : şeir // Füyuzat. - 2017. - № 1. - S. 28-29.

Yaman inanıram mən o uşağa : şeir. Seyfəddin Dağlının xatirəsinə // Ədəbiyyat qəzeti. - 2006. - 18 avqust. - S.5.

Haqqında

Kitablarda

Xəyal S. Cabir Novruzun itmiş əlyazmaları // Dünən-bugün o tay- bu tay. – Bakı : MBM, 2010. – S.65-76.

Xəyal S. Cabir Novruz yaradıcılığında musiqiyə qiymət // Mədəniyyəti incəsənəti yaşadanlar. - Bakı : MBM, 2010. – S. 57-59.

Şair Cabir Novruz // Müasir Azərbaycan ədəbiyyatı : dərslik. - Bakı : Bakı Universiteti nəşriyyatı, 2007. - C. I. - S. 363-365.

Haqqında

Dövri mətbuatda

Axundova N. Tükənməyib bəşər hələ : Cabir Novruz - 80 // Azərbaycan. - 2013. - № 3. - S. 117-120.

Babayev A. Ülvi məhəbbət kimi ; Müəllimim sanıram : xatirələrin işığında // Mədəni Həyat. - 2013. - № 3. - S. 61-63.

Bəhmənli V. Sağlığında cəza verin insanlara : şeir // Azərbaycan. - 2012. - № 8. - S. 3-19.

Fərəcov S. İnsan Vətəninə böyükdür ancaq! : Cabir Novruz // Mədəniyyət. - 2013. - 13 mart. - № 19. - S. 11.

Həsənbəy Y. Dostluğu dəyərləndirən : Xalq şairi Cabir Novruzun xatirəsi yad edildi // Ədəbiyyat qəzeti. - 2006. - 15 dekabr. - S.5.

Xalq şairi Cabir Novruzun xatirəsi anıldı // Ədəbiyyat qəzeti. - 2013. - 15 mart. - № 10. - S. 8.

Xəlilzadə F. Şeirlərindən boylanan şair : Cabir Novruz - 80 // Azərbaycan. - 2013. - 12 mart. - № 55. - S. 10.

Xəlilzadə, F. Əbədi ayrılığın şeirləri : Azərbaycanın Xalq şairi Cabir Novruzun yaradıcılığı haqqında // Kəsp. - 2014. - 8 noyabr. - № 186. - S. 22.

Qoca X. "Sağlığında qiymət verin insanlara" : Cabir Novruz haqqında // Xalq qəzeti. - 2006. - 10 dekabr. - S.6.

Teymur M. "...Tələbələr illəri"nin sevinci : Xalq şairi Cabir Novruz haqqında // Xalq qəzeti. - 2007. - 15 aprel. - S.5.

Yusifli V. Həqiqət, məhəbbət, inam şairi : Cabir Novruz - 80 // Mədəni Həyat. - 2013. - may. - № 5. - S. 70-73.

Yusifli V. Unudulmayan Cabir Novruz : Cabir Novruz - 80 // Ədəbiyyat qəzeti. - 2013. - 8 mart. - № 9. - S. 3.

**Sənət köhlənindən enməyən şair – Cabir Novruz
(metodik vəsait)**

**Ünvan: AZ-1022 Bakı şəh., S. Vurğun küç. 88;
E-mail: info@clb.az
URL: www.clb.az**

F. Köçərli adına Respublika
Uşaq Kitabxanasında
çap olunmuşdur.
Sifariş: 18
Çapa imzalanmışdır: 15.02.2018
Tirajı: 100
Pulsuz